



Ġabra tal-ġurisprudenza

KONKLUŻJONIJIET TAL-AVUKAT ĠENERALI
PIKAMÄE
ippreżentati fil-21 ta' Novembru 2019¹

Kawża C-836/18

Subdelegación del Gobierno en Ciudad Real
vs
RH

(talba għal deċiżjoni preliminari mressqa mit-Tribunal Superior de Justicia de Castilla-La Mancha
(il-Qorti Superjuri tal-Ġustizzja ta' Castilla-La Mancha, Spanja))

“Rinviju għal deċiżjoni preliminari – Ċittadinanza tal-Unjoni Ewropea – Artikolu 20 TFUE – Dritt ta' residenza, fi Stat Membru, ta' ċittadin ta' pajjiż terz, konjuġi ta' ċittadin tal-Unjoni li qatt ma eżerċita l-libertà tiegħu ta' moviment – Leġislazzjoni nazzjonali li tissugġetta l-ġhoti tal-permess ta' residenza għall-kundizzjoni li ċ-ċittadin tal-Unjoni jkollu riżorsi finanzjarji suffiċjenti sabiex jiehu ħsieb il-bżonnijiet tal-konjuġi – Rifjut ibbażat fuq l-assenza ta' riżorsi suffiċjenti – Modalitajiet ta' evalwazzjoni tar-relazzjoni ta' dipendenza li teżisti bejn iċ-ċittadin ta' pajjiż terz u ċ-ċittadin tal-Unjoni”

I. Introduzzjoni

1. Din il-kawża tirrigwarda l-modalitajiet ta' implimentazzjoni tad-dritt ta' residenza dderivat li għandu jġi rrikonossut, fi Stat Membru, fuq il-bażi tal-Artikolu 20 TFUE, lil ċittadin ta' pajjiż terz, membru tal-familja ta' ċittadin tal-Unjoni Ewropea li qatt ma għamel użu mil-libertà tiegħu ta' moviment.

2. F'din il-kawża, il-Qorti tal-Ġustizzja qiegħda tfakkar il-prinċipji li hija stabbilixxiet għal dan il-ghan fis-sentenzi tal-10 ta' Mejju 2017, *Chavez-Vilchez et*², u tat-8 ta' Mejju 2018, *K.A. et* (Riunifikazzjoni tal-familja fil-Belġju)³, f'kuntest fejn l-applikazzjoni għal permess ta' residenza giet ippreżentata minn ċittadin ta' pajjiż terz li huwa l-konjuġi ta' ċittadin tal-Unjoni, sussegwentement irrifjutata minhabba l-assenza ta' kwalunkwe evalwazzjoni dwar l-eżistenza ta' relazzjoni ta' dipendenza bejn dawn iż-żewġ persuni.

¹ Lingwa oriġinali: il-Franċiż.

² C-133/15, iktar 'il quddiem is-“sentenza *Chavez-Vilchez et*”, EU:C:2017:354.

³ C-82/16, iktar 'il quddiem is-“sentenza *K.A. et* (Riunifikazzjoni tal-familja fil-Belġju)”, EU:C:2018:308.

II. Il-kuntest ġuridiku

A. Id-dritt tal-Unjoni

3. L-Artikolu 1 tad-Direttiva 2004/38/KE⁴ jipprovdi li:

“Din id-Direttiva tistabbilixxi:

- (a) il-kondizzjonijiet li jirregolaw l-eżerċizzju tad-dritt tal-moviment liberu u ta’ residenza fit-territorju ta’ l-Istati Membri miċ-ċittadini ta’ l-Unjoni u mill-membri tal-familja tagħhom;
- (b) id-dritt ta’ residenza permanenti fit-territorju ta’ l-Istat Membru taċ-ċittadini ta’ l-Unjoni u tal-membri tal-familja tagħhom;

[...]”

4. L-Artikolu 3 ta’ din id-direttiva, intitolat “Benefiċjarji”, jipprevedi, fil-paragrafu 1 tiegħu:

“Din id-Direttiva għandha tapplika għaċ-ċittadini kollha ta’ l-Unjoni li jiċċaqilqu jew li jgħixu fi Stat Membru għajr iċ-ċittadini ta’ l-istess Stat Membru, u għall-membri tal-familja tagħhom kif imfissra fil-punt 2 ta’ l-Artikolu 2 li jakkumpanjawhom jew li jingħaqdu magħhom.”

5. L-Artikolu 7(1) u (2) tal-imsemmija direttiva jipprovdi li:

“1. Iċ-ċittadini kollha ta’ l-Unjoni għandhom id-dritt ta’ residenza fit-territorju ta’ Stat Membru ieħor għal perjodu ta’ aktar minn tliet xhur jekk huma:

[...]

- (b) għandhom biżżejjed riżorsi għalihom u għall-membri tal-familja tagħhom biex ma jkunux ta’ piż fuq is-sistema ta’ l-għajjnuna soċjali ta’ l-Istat Membru ospitanti matul il-perjodu tagħhom ta’ residenza u għandhom assigurazzjoni ta’ mard komprensiva fl-Istat Membru ospitanti; jew

[...]

- (d) membri tal-familja li qed jakkumpanjaw jew li se jingħaqdu ma’ ċittadin ta’ l-Unjoni li jissoddisfa l-kondizzjonijiet imsemmija fil-punti (a), (b) jew (c).

2. Id-dritt ta’ residenza previst fil-paragrafu 1 għandu jkun estiż għall-membri tal-familja li mhumix ċittadini ta’ Stat Membru, li jakkumpanjaw jew li jingħaqdu maċ-ċittadin ta’ l-Unjoni fl-Istat Membru ospitanti, sakemm dan iċ-ċittadin ta’ l-Unjoni jissoddisfa l-kondizzjonijiet imsemmija fil-paragrafu 1 (a), (b) jew (c).”

⁴ Direttiva 2004/38/KE tal-Parlament Ewropew u tal-Kunsill tad-29 ta’ April 2004 dwar id-drittijiet taċ-ċittadini ta’ l-Unjoni u tal-membri tal-familja tagħhom biex jiċċaqilqu u jgħixu liberament fit-territorju ta’ l-Istati Membri u li temenda r-Regolament (KEE) Nru 1612/68 u li tħassar id-Direttivi 64/221/KEE, 68/360/KEE, 72/194/KEE, 73/148/KEE, 75/34/KEE, 75/35/KEE, 90/364/KEE, 90/365/KEE u 93/96/KEE (ĠU Edizzjoni Speċjali bil-Malti, Kapitolu 5, Vol. 5, p. 46).

B. Id-dritt Spanjol

6. Skont l-Artikolu 68 tal-Código Civil (il-Kodiċi Ċivili):

“Il-konjuġi għandhom jgħixu flimkien u bejniethom għandu jkun hemm lealtà u assistenza reċiproka. Barra minn hekk, għandhom jaqsmu r-responsabbiltajiet domestiċi, kif ukoll il-kura tal-axxendenti u tad-dixxendenti, u persuni oħra taħt ir-responsabbiltà tagħhom.”

7. L-Artikolu 1 tar-Real Decreto 240/2007, sobre entrada, libre circulación y residencia en España de ciudadanos de los Estados miembros de la Unión Europea y de otros Estados parte en el Acuerdo sobre el Espacio Económico Europeo (id-Digriet Irjali Nru 240/2007 dwar id-dhul, il-libertà ta' moviment u r-residenza fi Spanja taċ-ċittadini tal-Istati Membri tal-Unjoni Ewropea u tal-Istati l-oħra li huma partijiet fil-Ftehim dwar iż-Żona Ekonomika Ewropea)⁵, tas-16 ta' Frar 2007, jipprovdi li:

“1. Dan id-digriet irjali jirregola l-kundizzjonijiet għall-eżerċizzju tad-drittijiet ta' dhul u ta' hruġ, ta' moviment liberu, ta' residenza, ta' residenza permanenti u ta' xogħol fi Spanja għaċ-ċittadini ta' Stati Membri oħra tal-Unjoni Ewropea u tal-Istati l-oħra li huma partijiet fil-Ftehim dwar iż-Żona Ekonomika Ewropea, kif ukoll il-limiti tad-drittijiet imsemmija iktar 'il fuq għal raġunijiet ta' ordni pubbliku, ta' sigurtà pubblika jew ta' saħħa pubblika.

2. Il-kontenut ta' dan id-digriet irjali huwa mingħajr preġudizzju għad-dispożizzjonijiet tal-liġijiet speċjali u tat-trattati internazzjonali li Spanja hija parti fihom.”

8. L-Artikolu 2 ta' dan id-digriet irjali jipprevedi li:

“Dan id-digriet irjali japplika wkoll, fit-termini stabbiliti fih, għall-membri tal-familja ta' ċittadin ta' Stat Membru ieħor tal-Unjoni Ewropea jew ta' Stat ieħor li huwa parti fil-Ftehim dwar iż-Żona Ekonomika Ewropea, tkun xi tkun in-nazzjonalità tagħhom, meta dawn jakkumpanjawh jew jingħaqdu miegħu, u li huma dawn li ġejjin:

a) il-konjuġi, ladarba ma jkun hemm l-ebda ftehim jew dikjarazzjoni ta' nullità taż-żwieġ, divorzju jew separazzjoni legali.

[...]”

9. Skont l-Artikolu 7 tal-imsemmi digriet irjali:

“1. Kull ċittadin tal-Unjoni jew ċittadin ta' Stat ieħor li huwa parti fil-Ftehim dwar iż-Żona Ekonomika Ewropea għandu d-dritt ta' residenza fit-territorju tal-Istat Spanjol għal perijodu ta' iktar minn tliet xhur:

[...]

(b) jekk għandu riżorsi suffiċjenti għalih u għall-membri tal-familja tiegħu sabiex ma jkunx ta' piż fuq is-sistema ta' assistenza soċjali ta' Spanja matul il-perijodu ta' residenza tiegħu, u għandu assigurazzjoni ta' mard komprensiva fi Spanja; jew,

[...]

5 BOE Nru 51, tat-28 ta' Frar 2007, p. 8558, iktar 'il quddiem id-“Digriet Irjali Nru 240/2007”.

d) jekk huwa membru tal-familja li qiegħed jakkumpanja jew li ser jingħaqad ma' ċittadin tal-Unjoni jew ta' Stat ieħor li huwa parti fil-Ftehim dwar iż-Żona Ekonomika Ewropea li jissodisfa huwa stess il-kundizzjonijiet stabbiliti fil-punti (a), (b) jew (c).

2. Id-dritt ta' residenza previst fil-paragrafu 1 għandu jkun estiż għall-membri tal-familja li ma humiex ċittadini ta' Stat Membru, meta jakkumpanjaw jew jingħaqdu fi Spanja maċ-ċittadin tal-Unjoni jew ta' Stat ieħor li huwa parti fil-Ftehim dwar iż-Żona Ekonomika Ewropea, sakemm dan iċ-ċittadin jissodisfa l-kundizzjonijiet stabbiliti fil-paragrafu 1(a), (b) jew (c).

[...]

7. Fir-rigward tal-mezzi ta' għajxien suffiċjenti, ma jistax jiġi stabbilit ammont fiss, u għandha tittiehed inkunsiderazzjoni s-sitwazzjoni personali taċ-ċittadini tal-Istat Membru tal-Unjoni Ewropea jew tal-Istat l-ieħor parti fil-Ftehim dwar iż-Żona Ekonomika Ewropea. F'kull każ, dan l-ammont ma jistax ikun oghla mil-livell ta' riżorsi finanzjarji li tahtu l-Ispanjoli jirċievu assistenza soċjali, jew mill-ammont tal-pensjoni minima tas-sigurtà soċjali."

III. Il-fatti tal-kawża prinċipali u d-domandi preliminari

10. Fit-13 ta' Novembru 2015, RH, li huwa ċittadin Marokkin, iżżewweġ lil ċittadina Spanjola f'Ciudad Real (Spanja). Din tal-aħħar, ladarba hija ta' nazzjonalità Spanjola, hija ċittadina tal-Unjoni. Madankollu, hija qatt ma għamlet użu mil-libertà ta' moviment fi hdan l-Unjoni. Mid-deċiżjoni tar-rinvju jirriżulta li l-validità u l-legalità ta' dan iż-żwieġ ma ġewx ikkontestati mill-amministrazzjoni nazzjonali, u li RH ma huwa suġġett għall-ebda projbizzjoni ta' dħul fit-territorju nazzjonali.

11. Il-konjuġi jgħixu flimkien f'Ciudad Real, akkumpanjati minn missier iċ-ċittadina Spanjola.

12. Fit-23 ta' Novembru 2015, RH ippreżenta applikazzjoni għal permess ta' residenza bħala membru tal-familja ta' ċittadin tal-Unjoni quddiem l-awtorità nazzjonali kompetenti.

13. Fl-20 ta' Jannar 2016, din irrifjutat l-applikazzjoni fuq il-bażi tal-Artikolu 7(1)(b) tad-Digriet Irjali Nru 240/2007, billi qieset li mart RH ma kinitx stabbilixxiet li hija personalment kellha riżorsi finanzjarji suffiċjenti sabiex tiegħu kienet il-bżonnijiet ta' żewġha, u dan konformement mar-rekwiżiti tal-imsemmija dispożizzjoni.

14. Fl-10 ta' Marzu 2016, din id-deċiżjoni ġiet ikkonfermata mis-Subdelegado del Gobierno de Ciudad Real (is-Subdelegazzjoni tal-Gvern ta' Ciudad Real, Spanja).

15. Għalhekk, RH ippreżenta rikors quddiem il-Juzgado de lo Contencioso-Administrativo n° 2 de Ciudad Real (il-Qorti Amministrattiva Provincjali Nru 2 ta' Ciudad Real, Spanja), fejn sostna li l-Artikolu 7 tad-Digriet Irjali Nru 240/2007 ma kienx applikabbli f'sitwazzjoni bħal dik inkwistjoni, fejn iċ-ċittadina Spanjola qatt ma eżerċitat il-libertà ta' moviment. Din il-qorti laqgħet ir-rikors, billi qablet mal-kunsiderazzjonijiet esposti minn RH.

16. L-amministrazzjoni tal-Istat appellat minn din is-sentenza quddiem it-Tribunal Superior de Justicia de Castilla-La Mancha (il-Qorti Superjuri tal-Ġustizzja ta' Castilla-La Mancha, Spanja), li ddeċidiet li tissospendi l-proċeduri quddiemha u li tagħmel lill-Qorti tal-Ġustizzja ż-żewġ domandi preliminari li ġejjin:

"1) Fid-dawl tal-Artikolu 68 tal-Kodiċi Ċivili Spanjol li jipprovdi li l-konjuġi għandhom jgħixu flimkien, l-obbligu impost fuq ċittadin Spanjol li ma eżerċitax id-dritt tiegħu ta' moviment, li jissodisfa l-kundizzjonijiet stabbiliti fl-Artikolu 7(1) tar-Real Decreto 240/2007, sabiex jiġi rrikonoxxut id-dritt ta' residenza tal-konjuġi tiegħu ċittadin ta' Stat terz, skont l-Artikolu 7(2) [ta' dan

id-digriet], jista' jimplika, f'każ li dawn il-kundizzjonijiet ma jgħux issodisfatti, li hemm ksur tal-Artikolu 20 [TFUE] jekk, b'konsegwenza tar-rifjut ta' dan id-dritt, iċ-ċittadin Spanjol jkun obbligat jitlaq mit-territorju tal-Unjoni fl-intier tiegħu?

- 2) Fi kwalunkwe każ, indipendentement mis-suespost u mir-risposta għad-domanda preċedenti, fid-dawl tal-ġurisprudenza tal-[Qorti tal-Ġustizzja], fosthom, *inter alia*, is-sentenza [K.A. *et* (Riunifikazzjoni tal-familja fil-Belġju)], l-Artikolu 20 tat-TFUE jipprekludi l-prassi tal-Istat Spanjol li tikkonsisti fl-applikazzjoni awtomatika tad-dispożizzjonijiet tal-Artikolu 7 [tad-Digriet Irjali Nru 240/2007], billi tirrifjuta l-permess ta' residenza lil [membru tal-familja] ta' ċittadin tal-Unjoni li qatt ma eżerċita [qatt ma eżerċita] id-dritt tiegħu ta' moviment liberu, sempliċiment peress li iċ-ċittadin tal-Unjoni ma jissodisfax il-kundizzjonijiet previsti f'dan l-artikolu, mingħajr ma twettaq eżami konkret u individwali tal-kwistjoni dwar jekk teżistix relazzjoni ta' dipendenza bejn dan iċ-ċittadin tal-Unjoni u iċ-ċittadin ta' pajjiż terz ta' natura tali li, għal xi raġuni tkun xi tkun u fid-dawl ta' ċirkustanzi tal-każ, twassal sabiex f'każ ta' rifjut tad-dritt ta' residenza ta' iċ-ċittadin ta' pajjiż terz, iċ-ċittadin tal-Unjoni ma jkunx jista' jissepara ruhu mill-membru tal-familja li jiddependi fuqu u jkun obbligat li jitlaq mit-territorju tal-Unjoni?"

17. RH, il-Gvern Spanjol, Daniż, Ġermaniż u tal-Pajjiżi l-Baxxi, kif ukoll il-Kummissjoni Ewropea, ipprezentaw osservazzjonijiet bil-miktub.

IV. Analizi

18. Qabel ma neżamina d-domandi li l-qorti tar-rinviju tagħmel lill-Qorti tal-Ġustizzja, nixtieq nifformula osservazzjoni preliminari dwar il-portata ta' dawn id-domandi, kif ukoll dwar il-ġurisdizzjoni tal-Qorti tal-Ġustizzja.

A. Osservazzjoni preliminari dwar il-portata tad-domandi preliminari u dwar il-ġurisdizzjoni tal-Qorti tal-Ġustizzja

19. Mid-deċizzjoni tar-rinviju jirriżulta li t-Tribunal Superior de Justicia de Castilla-La Mancha (il-Qorti Superjuri tal-Ġustizzja ta' Castilla-La Mancha) għandha dubji serji dwar il-kriterji li l-awtorità nazzjonali kompetenti applikat skont l-Artikolu 7(1)(b) tad-Digriet Irjali Nru 240/2007, sabiex tiġi evalwata n-natura suffiċjenti tar-rizorsi ta' iċ-ċittadina tal-Unjoni. Fil-fatt, il-qorti tar-rinviju tenfasizza li l-awtorità nazzjonali kompetenti llimitat l-evalwazzjoni tagħha għas-sitwazzjoni ekonomika ta' iċ-ċittadina Spanjola, billi qieset li l-obbligu ta' disponibbiltà tar-rizorsi suffiċjenti kien jaq' esklużivament fuq din tal-aħħar. Għalhekk, din l-awtorità ma ħaditx inkunsiderazzjoni r-rizorsi li tqiegħdu għad-dispożizzjoni minn missier din iċ-ċittadina, minkejja li l-prova tar-rizorsi finanzjarji kienu stabbiliti.

20. Minkejja li l-qorti tar-rinviju ma tistaqsix direttament lill-Qorti tal-Ġustizzja dwar dan il-punt, il-Kummissjoni tqis li huwa xieraq li tfakkar il-ġurisprudenza li l-Qorti tal-Ġustizzja stabbilixxiet fir-rigward tal-interpretazzjoni tal-kundizzjoni ta' rizorsi suffiċjenti msemija fl-Artikolu 7(1)(b) tad-Direttiva 2004/38. Din it-tfakkira hija utli. Madankollu, minix konvint li l-Qorti tal-Ġustizzja għandha ġurisdizzjoni sabiex tinterpreta l-imsemmija dispożizzjoni f'sitwazzjoni bħal dik inkwistjoni fil-kawża prinċipali, u dan minhabba r-raġunijiet li ser nipprezenta issa.

21. Skont l-Artikolu 7(1)(b) tad-Digriet Irjali Nru 240/2007, iċ-ċittadin ta' pajjiż terz, membru tal-familja ta' ċittadin tal-Unjoni, ma jistax jikseb dritt ta' residenza fi Spanja, hlief jekk dan iċ-ċittadin ikollu, b'mod partikolari, għalih u għall-membri tal-familja tiegħu, rizorsi suffiċjenti sabiex ma jkunux ta' piż fuq is-sistema ta' assistenza soċjali ta' Spanja.

22. Din id-dispożizzjoni għandha l-għan li tittrasponi fl-ordinament ġuridiku nazzjonali r-rekwiżiti msemmija fl-Artikolu 7(1)(b) tad-Direttiva 2004/38.

23. Barra minn hekk, kif fakkret reċentement il-Qorti tal-Ġustizzja, id-Direttiva 2004/38 għandha esklużivament l-għan li tirregola l-kundizzjonijiet ta' dħul u ta' residenza ta' ċittadin tal-Unjoni fl-Istati Membri differenti minn dak li tiegħu għandu n-nazzjonalità⁶. Għalhekk, din id-direttiva ma tkoprix sitwazzjoni bħal dik inkwistjoni, fejn iċ-ċittadin tal-Unjoni ma għamilx użu mil-libertà tiegħu ta' moviment u ta' residenza fl-Istat Membru li tiegħu għandu n-nazzjonalità⁷.

24. Dan il-punt ma huwiex diskuss fil-kuntest ta' din il-kawża. Fil-fatt, il-partijiet kollha jqisu li d-dritt ta' dħul u ta' residenza ta' RH ma jaqax taht id-dispożizzjonijiet tad-dritt sekondarju tal-Unjoni u, b'mod partikolari, taht dawk previsti fil-kuntest tad-Direttiva 2004/38.

25. Madankollu, huwa fuq il-bażi tal-Artikolu 7(1)(b) tad-Digriet Irjali Nru 240/2007 li giet irrifjutata l-applikazzjoni għal permess ta' residenza fid-dawl tar-riunifikazzjoni tal-familja pprezentata minn RH, billi l-awtorità nazzjonali kompetenti tqis li mart RH ma kinitx stabbilixxiet li hija personalment kellha riżorsi finanzjarji suffiċjenti sabiex tiehu hsieb il-bżonnijiet ta' żewġha.

26. Fil-fatt, mill-indikazzjonijiet ipprovduti mill-qorti tar-rinviju jirriżulta li, permezz tal-ġurisprudenza żviluppata mit-Tribunal Supremo (il-Qorti Suprema, Spanja), din id-dispożizzjoni għandha tapplika wkoll għal kull applikazzjoni għar-riunifikazzjoni tal-familja pprezentata minn ċittadin ta' pajjiż terz li huwa membru tal-familja ta' ċittadin Spanjol, li qatt ma għamel użu mil-libertà tiegħu ta' moviment.

27. Skont dawn l-istess indikazzjonijiet, għalhekk, l-awtoritajiet nazzjonali kompetenti għandhom l-obbligu li japplikaw bl-istess mod ir-rekwiżiti msemmija fl-Artikolu 7(1)(b) tad-Digriet Irjali Nru 240/2007, li skontu l-applikazzjoni għal riunifikazzjoni tal-familja pprezentata miċ-ċittadin ta' pajjiż terz tirrigwarda s-sitwazzjoni ta' ċittadin tal-Unjoni li, minhabba li għamel użu mil-libertà tiegħu ta' moviment, jaqa' fil-kamp ta' applikazzjoni tad-Direttiva 2004/38, jew tirrigwarda s-sitwazzjoni ta' ċittadin Spanjol li, minhabba li qatt ma għamel użu mil-libertà tiegħu ta' moviment, huwa eskluż, min-naħa tiegħu, mill-kamp ta' applikazzjoni tagħha.

28. Għalhekk, jista' jidher xieraq u utli li jtfakkru l-prinċipji li l-Qorti tal-Ġustizzja stabbilixxiet sabiex tevalwa l-kundizzjoni ta' riżorsi stabbilita fl-Artikolu 7(1)(b) tad-Direttiva 2004/38.

29. Madankollu, ma naħsibx li dan il-pass huwa kompatibbli mal-ġurisprudenza tal-Qorti tal-Ġustizzja. Fil-fatt, mid-deċizzjoni tar-rinviju ma jirriżultax li d-dritt Spanjol jagħmel "riferiment dirett u inkundizzjonat" għall-Artikolu 7(1)(b) tad-Direttiva 2004/38 u, għalhekk, li jagħmel vinkolanti l-interpretazzjoni mogħtija mill-Qorti tal-Ġustizzja dwar din id-direttiva sabiex tinqata' l-kawża prinċipali mill-qorti tar-rinviju.

6 Ara s-sentenza tal-10 ta' Settembru 2019, Chenchooliah (C-94/18, EU:C:2019:693, punt 54 u l-ġurisprudenza ċċitata). Ara wkoll is-sentenzi tas-6 ta' Diċembru 2012, O et (C-356/11 u C-357/11, EU:C:2012:776, punt 41 u l-ġurisprudenza ċċitata), kif ukoll Chavez-Vilchez et (punt 53 u l-ġurisprudenza ċċitata).

7 Infakkar, f'dan ir-rigward, li, konformement ma' ġurisprudenza stabbilita tal-Qorti tal-Ġustizzja, kwalunkwe drittijiet mogħtija liċ-ċittadini ta' pajjiż terz mid-dispożizzjonijiet tad-dritt tal-Unjoni li jikkonċernaw iċ-ċittadinanza tal-Unjoni ma humiex drittijiet proprji, iżda drittijiet idderivati mill-eżerċizzju tal-libertà ta' moviment u ta' residenza minn ċittadin tal-Unjoni. Għalhekk, dritt ta' residenza dderivat favur ċittadin ta' pajjiż terz jeżisti, bħala prinċipju, biss meta huwa neċessarju sabiex jiżgura l-eżerċizzju effettiv minn ċittadin tal-Unjoni tad-drittijiet tiegħu ta' libertà ta' moviment u ta' residenza fl-Unjoni (ara s-sentenza tat-13 ta' Settembru 2016, Rendón Marín (C-165/14, EU:C:2016:675, punt 36 u l-ġurisprudenza ċċitata)).

30. Infakkar li, konformement mal-ġurisprudenza stabbilita tal-Qorti tal-Ġustizzja, l-interpretazzjoni tad-dispożizzjonijiet ta' att tal-Unjoni f'sitwazzjonijiet li ma jaqgħux fil-kamp ta' applikazzjoni ta' dan l-att, tiġi ġġustifikata "meta dawn id-dispożizzjonijiet ikunu ġew reżi applikabbli għal tali sitwazzjonijiet *mid-dritt nazzjonali* b'mod *dirett* u *inkundizzjonat*" sabiex jiġi żgurat trattament identiku għas-sitwazzjonijiet interni u għal dawk irregolati mid-dritt tal-Unjoni⁸.

31. Għaldaqstant, f'dan il-każ, naħseb li l-indikazzjonijiet ipprovduti mill-qorti tar-rinviju ma humiex suffiċjenti sabiex jiġi kkonfermat li d-dispożizzjonijiet iċċitati tad-dritt tal-Unjoni saru applikabbli direttament u b'mod inkundizzjonat mid-dritt Spanjol, b'tali mod li jiġi żgurat li s-sitwazzjonijiet interni u dawk irregolati mid-dritt tal-Unjoni huma suġġetti għall-istess regola.

32. Fil-fatt, ninnota li la l-qorti tar-rinviju u lanqas il-Gvern Spanjol, fil-kuntest tal-osservazzjonijiet tiegħu, ma indikaw lill-Qorti tal-Ġustizzja xi dispożizzjonijiet speċifiċi tad-dritt Spanjol li jagħmlu d-dispożizzjonijiet tad-Direttiva 2004/38 applikabbli direttament u b'mod inkundizzjonat għal sitwazzjoni bħal dik inkwistjoni, li hija eskluża mill-kamp ta' applikazzjoni tal-imsemmija direttiva mil-leġislatur tal-Unjoni, minhabba li tikkonċerna lil membru tal-familja ta' ċittadin Spanjol li qatt ma għamel użu mil-libertà tiegħu ta' moviment.

33. Ċertament, il-qorti tar-rinviju tirreferi għall-interpretazzjoni mogħtija mit-Tribunal Supremo (il-Qorti Suprema), li tikkostitwixxi l-"prassi nazzjonali Spanjola li għandna nibbażaw ruġna fuqha" u li, barra minn hekk, ġiet adottata fl-Orden PRE/1490/2012, por la que se dictan normas para la aplicación del artículo 7 del Real Decreto 240/2007, de 16 de febrero, sobre entrada, libre circulación y residencia en España de ciudadanos de los Estados miembros de la Unión Europea y de otros Estados parte en el Acuerdo sobre el Espacio Económico Europeo (id-Digriet Ministerjali PRE/1490/2012, li jistabbilixxi r-regoli ta' implimentazzjoni tal-Artikolu 7 tad-Digriet Irjali Nru 240/2007, tas-16 ta' Frar 2007, dwar id-dhul, il-libertà ta' moviment u r-residenza fi Spanja ta' ċittadini tal-Istati Membri tal-Unjoni Ewropea u ta' Stati oħra li huma partijiet fil-Ftehim dwar iż-Żona Ekonomika Ewropea)⁹, tad-9 ta' Lulju 2012. Il-Gvern Spanjol jagħmel riferiment ukoll għall-ġurisprudenza rilevanti tat-Tribunal Supremo (il-Qorti Suprema), li kkunsidrat leġittimu li tintuża d-Direttiva 2004/38, permezz ta' traspożizzjoni b'analogija, sa fejn din kienet tikkostitwixxi l-istrument leġislattiv Ewropew li, fir-rigward tal-iskop u tal-kontenut tiegħu, kien l-iktar viċin tas-sitwazzjoni quddiemha.

34. Issa, fil-fehma tiegħi, huwa evidenti li regola stabbilita mit-Tribunal Supremo (il-Qorti Suprema), minkejja li din hija qorti suprema, u li hija intiza għal applikazzjoni b'analogija tad-dispożizzjonijiet tad-dritt tal-Unjoni, ma hijiex ekwivalenti għal att leġislattiv li permezz tiegħu l-leġislatur nazzjonali jindika preċiżament li għandu l-intenzjoni li jagħmel riferiment għall-kontenut ta' dawn id-dispożizzjonijiet, kif mitlub mill-ġurisprudenza tal-Qorti tal-Ġustizzja.

35. F'dawn iċ-ċirkustanzi, u mingħajr preġudizzju għall-verifiki li għandha twettaq il-qorti tar-rinviju, naħseb li l-Qorti tal-Ġustizzja ma għandhiex ġurisdizzjoni, *a priori*, sabiex tinterpreta l-Artikolu 7(1)(b) tad-Direttiva 2004/38 f'sitwazzjoni bħal dik inkwistjoni li hija eskluża mill-kamp ta' applikazzjoni ta' din id-direttiva.

⁸ Ara s-sentenzi tas-7 ta' Novembru 2018, C u A (C-257/17, EU:C:2018:876, punti 31 sa 33 u l-ġurisprudenza ċċitata), kif ukoll tal-14 ta' Frar 2019, CCC – Consorzio Cooperative Costruzioni (C-710/17, mhux ippubblikata, EU:C:2019:116, punt 22 u l-ġurisprudenza ċċitata) (enfasi miżjuda minni). Ara wkoll l-iżviluppi li ddedikajt għal din il-kwistjoni fil-kuntest tal-konklużjonijiet tiegħi fil-kawża magħquda Deutsche Post *et* (C-203/18 u C-374/18, EU:C:2019:502, punti 43 sa 50).

⁹ BOE Nru 164, tal-10 ta' Lulju 2012, p. 49603.

36. Għalhekk, huwa sussidjarjament u fil-każ fejn il-qorti tar-rinviju tikkonstata, wara l-verifiki mwettqa, li d-dritt nazzjonali jagħmel riferiment dirett u inkundizzjonat għall-Artikolu 7(1)(b) tad-Direttiva 2004/38 sabiex tiġi eżaminata applikazzjoni għal riunifikazzjoni tal-familja bħal dik inkwistjoni, li ser infakkar il-prinċipji stabbiliti mill-Qorti tal-Ġustizzja fir-rigward tal-interpretazzjoni tal-imsemmija dispożizzjoni.

B. Sussidjarjament, prinċipji li jirregolaw l-evalwazzjoni tal-kundizzjoni dwar l-eżistenza ta' riżorsi suffiċjenti fis-sens tal-Artikolu 7(1)(b) tad-Direttiva 2004/38

37. Infakkar li l-Artikolu 7(1)(b) tad-Direttiva 2004/38 jippermetti li l-Istat Membru ospitanti li jirċievi applikazzjoni għal riunifikazzjoni tal-familja, ipprezentata miċ-ċittadin ta' pajjiż terz, membru tal-familja ta' ċittadin tal-Unjoni, jitlob il-prova li dan iċ-ċittadin għandu, għalih u għall-membri tal-familja tiegħu, riżorsi suffiċjenti sabiex ma jkunx ta' piż fuq is-sistema ta' assistenza soċjali ta' dan l-Istat matul il-perijodu tiegħu ta' residenza.

38. Fil-kuntest tal-kawża prinċipali, il-qorti tar-rinviju tistaqsi dwar il-legalità tar-rifut tal-permess ta' residenza fil-konfront ta' RH, fid-dawl tal-fatt li l-awtorità nazzjonali kompetenti hadet esklużivament inkunsiderazzjoni, għall-finijiet tal-applikazzjoni tal-Artikolu 7(1)(b) tad-Digriet Irjali Nru 240/2007, ir-riżorsi personali taċ-ċittadina tal-Unjoni, filwaqt li eskcludiet ir-riżorsi finanzjarji li ġejjin minghand missierha¹⁰.

39. Id-dubbi mqajma mill-qorti tar-rinviju jistgħu jiġu ċċarati faċilment fid-dawl tal-ġurisprudenza abbondanti tal-Qorti tal-Ġustizzja¹¹.

40. Qabel kollox, il-Qorti tal-Ġustizzja tikkunsidra li, sa fejn l-awtorizzazzjoni tar-riunifikazzjoni tal-familja hija r-regola ġenerali, id-dispożizzjonijiet li jippermettu limitazzjonijiet għaliha għandhom jiġu interpretati strettament. Jekk l-Istat Membru ospitanti jkollu marġni ta' manuvra, dan ma għandux jużah b'mod li jippreġudika l-għan tad-Direttiva 2004/38, li huwa li tiġi promossa r-riunifikazzjoni tal-familja, u li jippreġudika l-effettività tagħha¹².

41. Sussegwentement, fir-rigward tal-kundizzjoni dwar in-natura suffiċjenti tar-riżorsi, il-Qorti tal-Ġustizzja fakkret, fis-sentenza tagħha tat-2 ta' Ottubru 2019, Bajratari¹³, li "d-dritt tal-Unjoni ma fih l-ebda rekwizit dwar l-orijini tagħhom"¹⁴. Konsegwentement, din tikkunsidra li l-kundizzjoni dwar l-eżistenza ta' riżorsi suffiċjenti hija ssodisfatta mhux biss meta r-riżorsi finanzjarji jkunu żgurati minn membru tal-familja taċ-ċittadin tal-Unjoni, iżda wkoll meta dawn ikunu ġejjin minn xi mkien ieħor, inkluż minn persuna li ma hijiex marbuta mal-benefiċjarju b'rabta ġuridika li torbtu jipprovdi għall-bżonnijiet tagħha¹⁵.

10 Mill-indikazzjonijiet ipprovduti mill-qorti tar-rinviju jirriżulta li, skont il-Gvern Spanjol, għandhom jittiehdu inkunsiderazzjoni, għall-finijiet tal-applikazzjoni tal-Artikolu 7(1)(b) tad-Digriet Irjali Nru 240/2007, esklużivament ir-riżorsi personali taċ-ċittadin Spanjola, filwaqt li jiġu esklużi r-riżorsi li ġejjin minghand terza persuna, anki jekk din tal-aħhar hija membru tal-familja.

11 Il-Qorti tal-Ġustizzja saritilha domanda essenzjalment identika fil-kuntest tal-kawża li tat lok għas-sentenza tat-23 ta' Marzu 2006, Il-Kummissjoni vs Il-Belġju, C-408/03, EU:C:2006:192 (ara, f'dan ir-rigward, l-ewwel ilment li permezz tiegħu l-Kummissjoni takkuza lir-Renju tal-Belġju li jiehu inkunsiderazzjoni esklużivament ir-riżorsi personali taċ-ċittadin tal-Unjoni li jitlob il-benefiċċju tad-dritt ta' residenza jew dawk tal-konjuġi jew ta' wild ta' dan iċ-ċittadin, filwaqt li jeskludi riżorsi li ġejjin minghand terza persuna, b'mod partikolari minghand sieheb li miegħu ma hemm ebda rabta ġuridika). Ara wkoll is-sentenzi tad-19 ta' Ottubru 2004, Zhu u Chen (C-200/02, EU:C:2004:639, punti 30 sa 33), tal-4 ta' Marzu 2010, Chakroun (C-578/08, EU:C:2010:117, punt 43), tas-16 ta' Lulju 2015, Singh *et* (C-218/14, EU:C:2015:476, punt 75), tat-13 ta' Settembru 2016, Rendón Marín (C-165/14, EU:C:2016:675, punt 48 u l-ġurisprudenza ċċitata), tat-2 ta' Ottubru 2019, Bajratari (C-93/18, EU:C:2019:809, punt 30), kif ukoll tat-3 ta' Ottubru 2019, X (Residenti għal perijodu twil – Riżorsi stabbli, regolari u suffiċjenti) (C-302/18, EU:C:2019:830, punt 33).

12 Ara, b'mod partikolari, is-sentenza tal-4 ta' Marzu 2010, Chakroun (C-578/08, EU:C:2010:117, punt 43).

13 C-93/18, EU:C:2019:809.

14 Punt 30 u l-ġurisprudenza ċċitata ta' din is-sentenza.

15 Ara, f'dan ir-rigward, is-sentenza tat-23 ta' Marzu 2006, Il-Kummissjoni vs Il-Belġju (C-408/03, EU:C:2006:192, punt 39 *et seq.*).

42. Finalment, hekk kif fakkret reċentement fis-sentenza tat-3 ta' Ottubru 2019, X (Residenti għal perijodu twil – Riżorsi stabbli, regolari u suffiċjenti)¹⁶, il-Qorti tal-Ġustizzja tqis "li interpretazzjoni tal-kundizzjoni rigward in-natura suffiċjenti tar-riżorsi prevista fl-Artikolu 7(1)(b) tad-Direttiva 2004/38 fis-sens li l-persuna kkonċernata għandu jkollha hija nnifisha tali riżorsi, mingħajr ma tkun tista' tistrieħ, f'dan ir-rigward, fuq ir-riżorsi ta' membru tal-familja li jakkumpanjah, iżżid ma' din il-kundizzjoni, kif ifformulata fid-Direttiva 2004/38, rekwiżit marbut mal-orijini tar-riżorsi, li jkun jikkostitwixxi *ndhil sproporzjonat fl-eżerċizzju tad-dritt fundamentali ta' moviment liberu u ta' residenza* ggarantit fl-Artikolu 21 TFUE, fis-sens li ma huwiex neċessarju għat-twettiq tal-għan segwit permezz tal-Artikolu 7(1)(b) tad-Direttiva 2004/38, jiġifieri l-protezzjoni tal-finanzi pubbliċi tal-Istati Membri"¹⁷. Dan ir-raġunament huwa applikabbli, b'analogija, fil-kuntest tal-Artikolu 20 TFUE.

43. Ladarba giet ipprezentata din l-informazzjoni, ifformulata sussidjarjament, għandhom jiġu eżaminati d-domandi preliminari.

C. Eżami tad-domandi preliminari

44. Iż-żewġ domandi li l-qorti tar-rinviju tagħmel lill-Qorti tal-Ġustizzja jirrigwardaw il-modalitajiet ta' evalwazzjoni dwar l-eżistenza, f'sitwazzjoni bħal dik inkwistjoni, ta' dritt ta' residenza dderivat ibbażat fuq id-dispożizzjonijiet tal-Artikolu 20 TFUE li jista' jiġi invokat minn ċittadin ta' pajjiż terz, membru tal-familja ta' ċittadin tal-Unjoni li qatt ma għamel użu mil-libertà tiegħu ta' moviment.

45. Nipproponi lill-Qorti tal-Ġustizzja teżamina, qabel kollox, it-tieni domanda. Fil-fatt, jekk nikkunsidraw l-eżami klassiku ta' applikazzjoni għal permess ta' residenza pprezentata minn ċittadin ta' pajjiż terz, membru tal-familja ta' ċittadin tal-Unjoni, din id-domanda tindirizza aspett tal-proċedura li jiġi qabel l-eżami tal-kundizzjonijiet tal-mertu meħtieġa skont l-Artikolu 20 TFUE (l-eżistenza ta' relazzjoni ta' dipendenza), li l-qorti tar-rinviju teżamina iktar fl-ewwel domanda tagħha.

1. Fuq it-tieni domanda preliminari

46. Permezz tat-tieni domanda preliminari tagħha, il-qorti tar-rinviju tistaqsi, essenzjalment, lill-Qorti tal-Ġustizzja jekk l-Artikolu 20 TFUE jipprekludix prassi nazzjonali li skontha d-dritt ta' residenza ta' ċittadin ta' pajjiż terz, membru tal-familja ta' ċittadin tal-Unjoni, jiġi rrifjutat b'mod awtomatiku għall-unika raġuni li dan tal-aħħar ma jissodisfax il-kundizzjoni dwar in-natura suffiċjenti tar-riżorsi stabbilita mil-legiżlazzjoni nazzjonali.

47. Fil-fehma tiegħi, ir-risposta għal din id-domanda toħroġ kjarament mis-sentenza K.A. *et* (Riunifikazzjoni tal-familja fil-Belġju), li l-qorti tar-rinviju incidentalment ħadet ħsieb li ssemmi espressament fid-domanda tagħha.

48. F'din il-kawża, huwa stabbilit li s-sitwazzjoni ta' RH u ta' martu hija rregolata minn legiżlazzjoni li taqa', *a priori*, taħt il-kompetenza tar-Renju ta' Spanja, jiġifieri dik li tirrigwarda d-dritt ta' dhul u ta' residenza taċ-ċittadini ta' pajjiż terz barra mill-kamp ta' applikazzjoni tad-dispożizzjonijiet tad-dritt sekondarju tal-Unjoni.

¹⁶ C-302/18, EU:C:2019:830.

¹⁷ Punt 33 u l-ġurisprudenza ċċitata ta' din is-sentenza. Enfasi miżjuda minni. Ara wkoll, is-sentenza tat-2 ta' Ottubru 2019, Bajratari (C-93/18, EU:C:2019:809, punti 35 u 36, kif ukoll il-ġurisprudenza ċċitata).

49. Madankollu, bħala ċittadina ta' Stat Membru, mart RH tgawdi mill-istatus ta' ċittadin tal-Unjoni bis-saħħa tal-Artikolu 20(1) TFUE u għalhekk tista' tinvoka, inkluż fil-konfront tal-Istat Membru li tiegħu hija għandha n-nazzjonalità, drittijiet marbuta ma' dan l-istatus, inkluż id-dritt fundamentali u individwali ta' moviment liberu u ta' residenza libera fit-territorju tal-Istati Membri¹⁸.

50. Huwa fuq il-bażi ta' din id-dispożizzjoni li l-Qorti tal-Ġustizzja tipprekludi kull miżura nazzjonali, inklużi deċiżjonijiet li jirrifjutaw id-dritt ta' residenza lill-membri tal-familja ta' ċittadin tal-Unjoni, li għandhom l-effett li jippregudikaw il-libertà ta' moviment u ta' residenza ta' dan iċ-ċittadin¹⁹ u li jcaħħdu lil dan tal-aħħar, skont il-formula użata mill-Qorti tal-Ġustizzja, “mit-tgawdija effettiva tal-essenzjal tad-drittijiet mogħtija mill-istatus tiegħu”²⁰.

51. Għalhekk, sabiex nirriproduci l-motivazzjoni tal-Qorti tal-Ġustizzja, “jeżistu sitwazzjonijiet partikolari ħafna li fihom, minkejja l-fatt li d-dritt sekondarju dwar id-dritt ta' residenza taċ-ċittadini ta' pajjiżi terzi ma jkunx applikabbli u li iċ-ċittadin tal-Unjoni kkonċernat ma jkunx għamel użu mil-libertà ta' moviment tiegħu, dritt ta' residenza għandu madankollu jingħata lil ċittadin ta' pajjiżi terzi, membru tal-familja ta' dan iċ-ċittadin, taħt piena li jiġi ppreġudikat l-effett utli taċ-ċittadinanza tal-Unjoni, jekk, bħala konsegwenza tar-rifjut ta' tali dritt, dan iċ-ċittadin jiġi mgieghel, fil-fatt, jitlaq mit-territorju tal-Unjoni kkunsidrat kollu kemm hu, u b'hekk jiġi mcaħhad mit-tgawdija effettiva tad-drittijiet essenzjali mogħtija b'dan l-istatus”²¹.

52. Hija din ir-rabta intrinsika mal-libertà ta' moviment u ta' residenza, li jgawdi minnha iċ-ċittadin tal-Unjoni, li tiġġustifika li l-applikazzjoni għal permess ta' residenza pprezentata miċ-ċittadin ta' pajjiżi terzi, membru tal-familja tiegħu, ma tistax tiġi rrifjutata b'mod awtomatiku, esklużivament fuq il-bażi ta' dispożizzjonijiet nazzjonali bħal dawk inkwistjoni, li jistabbilixxu kundizzjoni dwar in-natura suffiċjenti tar-riżorsi. Dan ir-rifjut għandu jirriżulta biss, jekk ikun il-każ, minn evalwazzjoni konkreta taċ-ċirkustanzi attwali u rilevanti kollha ta' dan il-każ²².

53. Din l-evalwazzjoni konkreta għandha tippermetti li tiġi evalwata r-relazzjoni ta' dipendenza li teżisti bejn iċ-ċittadin ta' pajjiżi terzi u iċ-ċittadin tal-Unjoni.

54. Fil-fatt, infakkar li r-raġunijiet marbuta mat-tluq taċ-ċittadin tal-Unjoni mit-territorju tagħha, minhabba r-rifjut tal-applikazzjoni għal permess ta' residenza pprezentata miċ-ċittadin ta' pajjiżi terzi, huma partikolarment iddelimitati fil-ġurisprudenza tal-Qorti tal-Ġustizzja.

55. F'dan ir-rigward, din tal-aħħar tqis li “[r]-rifjut li jingħata dritt ta' residenza lil ċittadin ta' pajjiżi terzi jista' jqiegħed inkwistjoni l-effett utli taċ-ċittadinanza tal-Unjoni biss jekk ikun hemm, bejn iċ-ċittadin ta' pajjiżi terzi u iċ-ċittadin tal-Unjoni, membru tal-familja tiegħu, *relazzjoni ta' dipendenza* tali li dan tal-aħħar ikun imgiegħel jakkumpanja liċ-ċittadin ta' pajjiżi terzi inkwistjoni u jitlaq mit-territorju tal-Unjoni, meqjus kollu kemm hu”²³.

56. Is-sitwazzjonijiet tassew partikolari li l-Qorti tal-Ġustizzja tagħmel riferiment għalihom huma sitwazzjonijiet li fihom iċ-ċittadin tal-Unjoni ma jkollux għażliet oħrajn hlief li jsegwi lill-persuna kkonċernata li tkun giet irrifjutata d-dritt ta' residenza, għax ikun fil-kustodja tagħha u għalhekk jiddependi għalkollox minnha, sabiex tiżguralu l-għajxien tiegħu u tiegħu ħsieb il-bżonnijiet tiegħu.

18 Ara s-sentenzi tal-15 ta' Novembru 2011, Dereci *et* (C-256/11, EU:C:2011:734, punt 63 u l-ġurisprudenza ċċitata), kif ukoll K.A. *et* (Riunifikazzjoni tal-familja fil-Belġju) (punt 48 u l-ġurisprudenza ċċitata).

19 Ara s-sentenzi tat-13 ta' Settembru 2016, CS (C-304/14, EU:C:2016:674, punt 30 u l-ġurisprudenza ċċitata), kif ukoll Chavez-Vilchez *et* (punt 64 u l-ġurisprudenza ċċitata).

20 Sentenza K.A. *et* (Riunifikazzjoni tal-familja fil-Belġju) (punt 49 u l-ġurisprudenza ċċitata).

21 Sentenza K.A. *et* (Riunifikazzjoni tal-familja fil-Belġju) (punt 51 u l-ġurisprudenza ċċitata).

22 Ara, f'dan is-sens, is-sentenza K.A. *et* (Riunifikazzjoni tal-familja fil-Belġju) (punt 93).

23 Sentenza K.A. *et* (Riunifikazzjoni tal-familja fil-Belġju) (punt 52 u l-ġurisprudenza ċċitata). Enfasi miżjuda minni.

57. Qabel kolloxx, dawn is-sitwazzjonijiet jikkonċernaw lil ġenituri, ċittadini ta' pajjiż terz, li jkollhom fil-kustodja tagħhom wild minuri, ċittadin tal-Unjoni, jew li jkollhom il-kustodja legali, finanzjarja jew affettiva ta' dan tal-aħħar. Dan kien il-każ fil-kawża li tat lok għas-sentenza tat-8 ta' Marzu 2011, Ruiz Zambrano²⁴.

58. Sitwazzjonijiet bħal dawn rari jikkonċernaw lil adulti, ċittadini ta' pajjiż terz, li għandhom relazzjoni familjari ma' adult ieħor, ċittadin tal-Unjoni.

59. Fis-sentenza K.A. *et* (Riunifikazzjoni tal-familja fil-Belġju), il-Qorti tal-Ġustizzja tistabbilixxi distinzjoni ċara skont jekk iċ-ċittadin tal-Unjoni huwiex minuri²⁵ jew maġġuri.

60. B'hekk, din tinnota li "b'differenza mill-minorenni u, *a fortiori* jekk dawn huma tfal ta' età żgħira [...], adult huwa, bħala prinċipju, f'pożizzjoni li jkollu eżistenza indipendenti mill-membri tal-familja tiegħu"²⁶. Hija żżid li relazzjoni ta' dipendenza bejn żewġ adulti, membri tal-istess familja, ma hijiex prevista hlief "f'każijiet eċċezzjonali, li fihom, *fid-dawl taċ-ċirkustanzi kollha rilevanti*, il-persuna kkonċernata ma tkunx tista', *bl-ebda mod*, tiġi sseparata mill-membri tal-familja tagħha li minnha tiddependi"²⁷.

61. F'dan il-każ, mill-indikazzjonijiet ipprovduti mill-qorti tar-rinviju jirriżulta li l-awtorità nazzjonali kompetenti rrifjutat l-applikazzjoni għal permess ta' residenza ppreżentata minn RH għall-unika raġuni li martu ma kellhiex ir-riżorsi meħtieġa mill-Artikolu 7(1)(b) tad-Digriet Irjali Nru 240/2007, mingħajr ma eżaminat jekk, b'teħid inkunsiderazzjoni taċ-ċirkustanzi partikolari kollha ta' dan il-każ, kinitx teżisti, bejn dawn tal-aħħar, relazzjoni ta' dipendenza li tiġġustifika l-ghoti ta' dritt ta' residenza dderivat fuq il-bażi tal-Artikolu 20 TFUE.

62. Fir-rigward tal-iżviluppi preċedenti u fir-rigward tal-prinċipji stabbiliti mill-Qorti tal-Ġustizzja, l-Artikolu 20 TFUE jipprekludi manifestament tali prassi.

63. Fid-deċiżjoni tar-rinviju tagħha, it-Tribunal Superior de Justicia de Castilla-La Mancha (il-Qorti Superjuri tal-Ġustizzja ta' Castilla-La Mancha) tenfasizza, barra minn hekk, li iċ-ċittadin tal-Unjoni ma kellhiex il-possibbiltà li tkun parti minn dawn iċ-ċirkustanzi partikolari u, għalhekk, li tafferma l-eżistenza ta' relazzjoni ta' dipendenza, li jidher li qiegħda tirrifjuta l-amministrazzjoni Spanjola.

24 C-34/09, EU:C:2011:124. F'din il-kawża, il-Qorti tal-Ġustizzja kienet mistiedna tippreċiżar jekk rifjut ta' residenza u ta' permess ta' xogħol minn Stat Membru fil-konfront ta' ċittadin ta' pajjiż terz kellux tali konsegwenza meta dan iċ-ċittadin kellu l-kustodja ta' wlied ta' età żgħira li, bħala ċittadin tal-imsemmi Stat Membru, kellhom iċ-ċittadinanza tal-Unjoni. Il-Qorti tal-Ġustizzja ddeċidiet li tali rifjut ikollu l-konsegwenza li dawn l-ulied jiġu obbligati jtilqu mit-territorju tal-Unjoni sabiex jakkumpanjaw lill-ġenituri tagħhom u dan iċ-ċittadin tal-Unjoni (ara, b'mod partikolari, il-punti 43 u 44 ta' din is-sentenza).

25 Ninnota li, fit-12 ta' Ġunju 2019, il-qorti tar-rinviju ressqet talba għal deċiżjoni preliminari għidha fil-kawża pendenti Subdelegación del Gobierno en Toledo (C-451/19). Din il-kawża tirrigwarda l-ghoti ta' dritt ta' residenza dderivat lil wild minuri ta' konjuġi, ċittadin ta' pajjiż terz, ta' ċittadin tal-Unjoni li qatt ma eżercita d-dritt tiegħu ta' moviment liberu. Il-koppja kellhom ukoll wild, ċittadin tal-Unjoni. Din il-kawża giet sospiżta sakemm tinqata' s-sentenza fil-kawża prinċipali. Fir-rigward tat-tieni rinviju għal deċiżjoni preliminari, għandu jiġi nnotat li, fl-ipoteżi li iċ-ċittadin tal-Unjoni huwa minuri, il-Qorti tal-Ġustizzja tqis li l-evalwazzjoni dwar l-eżistenza ta' relazzjoni ta' dipendenza bejn il-ġenitur ċittadin ta' pajjiż terz u l-wild għandha ssir lil hinn mir-rabta familjari ta' natura bijoloġika jew ġuridika li tghaqqadhom. L-awtorità nazzjonali kompetenti għandha tiddetermina, f'kull kawża, liema huwa l-ġenitur li jkun ser jiehdu l-kustodja effettiva tal-wild u jekk ikunx hemm relazzjoni ta' dipendenza effettiva bejn u l-ġenitur ċittadin ta' pajjiż terz. Din l-evalwazzjoni teħtieġ ukoll it-teħid inkunsiderazzjoni, fl-aħjar interess tal-wild ikkonċernat, taċ-ċirkustanzi kollha ta' dan il-każ, b'mod partikolari tal-età tiegħu, tal-iżvilupp fiziku u emozzjonali tiegħu, tal-portata tar-relazzjoni affettiva tiegħu, kemm mal-ġenitur ċittadin tal-Unjoni, kif ukoll mal-ġenitur ċittadin ta' pajjiż terz, kif ukoll ir-riskju li separazzjoni tista' tohloq għall-bilanċ ta' dan il-wild (ara s-sentenza K.A. *et* (Riunifikazzjoni tal-familja fil-Belġju) (punti 72 u 75)).

26 Sentenza K.A. *et* (Riunifikazzjoni tal-familja fil-Belġju) (punt 65).

27 Sentenza K.A. *et* (Riunifikazzjoni tal-familja fil-Belġju) (punt 76). Enfasi miżjuda minni.

64. Ma hijiex il-Qorti tal-Ġustizzja li għandha tivverifika jekk, u sa fejn, il-legiżlazzjoni Spanjola tippermettix lill-persuni kkonċernati jipprovdu lill-awtorità nazzjonali kompetenti l-elementi kollha rilevanti għall-finijiet tal-evalwazzjoni ta' relazzjoni eventwali ta' dipendenza. Min-naħa l-oħra, jidherli utli li l-qorti tar-rinviju titfakkar dwar il-prinċipji li l-Qorti tal-Ġustizzja stabbilixxiet fir-rigward tal-modalitajiet proċedurali dwar il-prova ta' relazzjoni ta' dipendenza li tista' tkun ibbażata fuq dritt ta' residenza dderivat skont l-Artikolu 20 TFUE.

65. Fil-fatt, għalkemm il-Qorti tal-Ġustizzja tirrikonoxxi li, bħala prinċipju, l-oneru tal-prova jaqa' fuq iċ-ċittadin tal-pajjiż terz li għandu l-għan li jikseb ir-rikonoxximent ta' tali dritt ta' residenza, hija xorta timponi żewġ obbligi fuq l-Istati Membri. L-ewwel nett, dawn tal-aħħar għandhom jadottaw modalitajiet proċedurali rigward l-oneru tal-prova, li ma jikkompromettux l-effettività tal-Artikolu 20 TFUE²⁸. It-tieni nett, l-Istati Membri għandhom iwettqu, fuq il-bażi tal-elementi pprovduti miċ-ċittadin tal-pajjiż terz, ir-riċerki neċessarji sabiex jiġi ddeterminat jekk teżistix jew le relazzjoni ta' dipendenza, bejn dan iċ-ċittadin u iċ-ċittadin tal-Unjoni kkonċernat, li għiegħel lil dan tal-aħħar jitlaq mit-territorju tal-Unjoni²⁹.

66. Fir-rigward ta' dawn l-elementi kollha, naħseb li, konsegwentement, l-Artikolu 20 TFUE jipprekludi prassi nazzjonali, bhal dik inkwistjoni fil-kawża prinċipali, li skontha d-dritt ta' residenza ta' ċittadin ta' pajjiż terz, membru tal-familja ta' ċittadin tal-Unjoni, jiġi rrifjutat b'mod awtomatiku għall-unika raġuni li dan tal-aħħar ma jissodisfax il-kundizzjoni dwar in-natura suffiċjenti tar-riżorsi stabbilita mil-legiżlazzjoni nazzjonali. L-awtoritajiet nazzjonali kompetenti għandhom iwettqu evalwazzjoni konkreta taċ-ċirkustanzi attwali u rilevanti kollha ta' dan il-każ, b'tali mod li jiġi ddeterminat jekk teżistix relazzjoni ta' dipendenza bejn il-persuni kkonċernati li tiġġustifika l-għoti ta' dritt ta' residenza dderivat fuq il-bażi tal-imsemmija dispożizzjoni.

2. Fuq l-ewwel domanda preliminari

67. Permezz tal-ewwel domanda preliminari tagħha, il-qorti tar-rinviju tistaqsi, essenzjalment, lill-Qorti tal-Ġustizzja jekk, f'sitwazzjoni bhal dik inkwistjoni, fejn id-dritt ta' residenza taċ-ċittadin ta' pajjiż terz, li huwa l-konjuġi ta' ċittadin tal-Unjoni gie rrifjutat, huwiex rilevanti li tittiehed inkunsiderazzjoni legiżlazzjoni nazzjonali li teżiġi r-residenza komuni tal-konjuġi, sabiex tiġi evalwata l-eżistenza ta' relazzjoni ta' dipendenza bejn dawn tal-aħħar u, jekk ikun il-każ, sabiex jingħata dritt ta' residenza dderivat fuq il-bażi tal-Artikolu 20 TFUE.

68. Kif diġà nnotajt³⁰, il-Qorti tal-Ġustizzja tqis li relazzjoni ta' dipendenza bejn żewġ adulti, membri tal-istess familja, ma hijiex prevista hlief "f'każijiet eċċezzjonali, li fihom, fid-dawl taċ-ċirkustanzi kollha rilevanti, il-persuna kkonċernata ma tkunx tista', *bl-ebda mod*, tiġi sseparata mill-membri tal-familja tagħha li minnha tiddependi"³¹. Fil-fatt, din tqis li "b'differenza mill-minorenni u, *a fortiori* jekk dawn huma tfal ta' età żgħira [...], adult huwa, bħala prinċipju, f'pożizzjoni li jkollu eżistenza indipendenti mill-membri tal-familja tiegħu"³². Għalhekk, sabiex ikollu dritt ta' residenza dderivat fuq il-bażi tal-Artikolu 20 TFUE, huwa neċessarju li jintwera li iċ-ċittadin tal-Unjoni ma jkollux għażliet oħrajn hlief li jsegwi liċ-ċittadin ta' pajjiż terz li jkun gie rrifjutat d-dritt ta' residenza, għax ikun fil-kustodja tiegħu, minhabba mard serju jew invalidità, pereżempju, u/jew għaliex jiddependi għalkollox minnu, sabiex jiżguralu l-għajxien tiegħu u jieħu hsieb il-bżonnijiet tiegħu.

69. Madankollu, il-kawża prinċipali ma taqax f'dan il-kuntest.

28 Ara s-sentenzi Chavez-Vilchez *et* (punt 76), kif ukoll K.A. *et* (Riunifikazzjoni tal-familja fil-Belġju) (punt 54 u l-gurisprudenza ċċitata).

29 Ara s-sentenza Chavez-Vilchez *et* (punt 77).

30 Ara l-punt 60 ta' dawn il-konklużjonijiet.

31 Sentenza K.A. *et* (Riunifikazzjoni tal-familja fil-Belġju) (punt 65). Enfasi miżjuda minni.

32 Sentenza K.A. *et* (Riunifikazzjoni tal-familja fil-Belġju) (punt 65).

70. Kif ġie nnotat mill-partijiet kollha li ppreżentaw osservazzjonijiet, fil-fajl ippreżentat lill-Qorti tal-Ġustizzja ma hemm xejn li jippermetti li jitqies li teżisti relazzjoni ta' dipendenza, bejn RH u martu, li tiġġustifika li għandu jingħata, fuq il-bażi tal-Artikolu 20 TFUE, dritt ta' residenza dderivat liċ-ċittadin ta' pajjiż terz.

71. Fl-ewwel lok, kif jirriżulta mill-informazzjoni kkomunikata mill-qorti tar-rinviju, RH ma jeżerċita l-ebda responsabbiltà finanzjarja, fil-konfront ta' martu, ċittadina tal-Unjoni. Fir-realtà, mid-deċizzjoni tar-rinviju jirriżulta li din il-koppja hija sostnuta finanzjarjament minn missier iċ-ċittadina tal-Unjoni.

72. Fit-tieni lok, mill-ġurisprudenza tal-Qorti tal-Ġustizzja jirriżulta li l-eżistenza ta' rabta familjari, kemm jekk tkun ta' natura bijoloġika jew ġuridika, ma tippermettix, minnha nnifisha, li tiġġustifika rabta ta' dipendenza fis-sens tal-Artikolu 20 TFUE³³. Għalhekk, is-sempliċi rabta ta' żwieġ li tgħaqqad, f'dan il-każ, liċ-ċittadin ta' pajjiż terz u liċ-ċittadina tal-Unjoni, ma hijiex suffiċjenti sabiex turi li din tal-aħħar fl-ebda mument ma tista' tkun separata minn żewġha u, finalment, ma jkollhiex għażliet oħrajn hlief li titlaq mill-Unjoni sabiex issegwih, jekk jiġi rrifjutat dritt ta' residenza. Fir-rigward tar-rekwiżit ta' koabitazzjoni msemmi fl-Artikolu 68 tal-Kodiċi Ċivili, inqis li lanqas dan ma jikkostitwixxi ċirkustanza ta' natura li tohloq relazzjoni ta' dipendenza, minhabba li, skont l-indikazzjonijiet ipprovduti mill-qorti tar-rinviju, din id-dispożizzjoni ma ċcaħhadx lill-konjuġi milli jgħixu separatament, b'tali mod li dawn tal-aħħar jistgħu jgħixu fi Stati differenti.

73. Ċertament, ma huwiex eskluż li ċ-ċittadina tal-Unjoni tagħzel li ssegwi lil żewġha fil-pajjiż ta' origini tiegħu sabiex iżzomm l-unità tal-ħajja tal-familja tagħhom. Jekk dan ikun il-każ, inqis li d-deċizzjoni tat-tluq mit-territorju tal-Unjoni tittiehed b'mod liberu minn din tal-aħħar, għal raġuni marbuta maż-żamma tal-ħajja tal-familja, li l-Qorti tal-Ġustizzja tqis li hija insuffiċjenti għall-finijiet ta' stabbiliment ta' relazzjoni ta' dipendenza³⁴.

74. Sa fejn RH ma jaqax fil-kamp ta' applikazzjoni tad-dispożizzjonijiet tad-dritt sekondarju tal-Unjoni u, b'mod partikolari, ta' dawk previsti fil-kuntest tad-Direttiva 2004/38, u lanqas ma jidher f'pożizzjoni li jibbenefika minn dritt ta' residenza dderivat ibbażat direttament fuq id-dispożizzjonijiet tal-Artikolu 20 TFUE, minhabba li ma teżistix, *a priori*, relazzjoni ta' dipendenza bejn dan iċ-ċittadin ta' pajjiż terz u ċ-ċittadina tal-Unjoni, membru tal-familja tiegħu, b'tali mod li din tal-aħħar tiġi mgieghla titlaq mit-territorju tal-Unjoni, ikkunsidrat kollu kemm hu, sabiex takkumpanjah, is-sitwazzjoni tiegħu hija rregolata minn dispożizzjonijiet li jaqgħu taħt il-kompetenza esklużiva tal-Istat Membru kkonċernat.

V. Konkluzjoni

75. Fid-dawl tal-kunsiderazzjonijiet preċedenti, nipproponi lill-Qorti tal-Ġustizzja tirrispondi d-domandi preliminari magħmula mit-Tribunal Superior de Justicia de Castilla-La Mancha (il-Qorti Superjuri tal-Ġustizzja ta' Castilla-La Mancha, Spanja) kif ġej:

L-Artikolu 20 TFUE għandu jiġi interpretat fis-sens li:

- jipprekludi prassi nazzjonali, bħal dik inkwistjoni fil-kawża prinċipali, li skontha d-dritt ta' residenza ta' ċittadin ta' pajjiż terz, membru tal-familja ta' ċittadin tal-Unjoni, jiġi rrifjutat b'mod awtomatiku għall-unika raġuni li dan tal-aħħar ma jissodisfax il-kundizzjoni dwar in-natura suffiċjenti tar-riżorsi stabbilita mil-leġiżlazzjoni nazzjonali. L-awtoritajiet nazzjonali kompetenti għandhom iwettqu

³³ Ara, b'analogija, K.A. *et* (Riunifikazzjoni tal-familja fil-Belġju) (punt 75).

³⁴ Fis-sentenza K.A. *et* (Riunifikazzjoni tal-familja fil-Belġju), il-Qorti tal-Ġustizzja fakkret li, fir-rigward ta' ċittadin tal-Unjoni, is-sempliċi fatt li jista' jixtieq li membru tal-familja tiegħu, ċittadin ta' pajjiż terz, jikseb permess ta' residenza għal raġunijiet ekonomiċi jew sabiex tinżamm l-unità tal-familja, ma huwiex suffiċjenti fih innifsu sabiex jitqies li ċ-ċittadin tal-Unjoni jiġi mgieghel jitlaq mit-territorju tal-Unjoni jekk tali permess ma jingħatax (punt 74 u l-ġurisprudenza ċċitata).

evalwazzjoni konkreta taċ-ċirkustanzi attwali u rilevanti kollha ta' dan il-każ, b'tali mod li jiġi ddeterminat jekk teżistix relazzjoni ta' dipendenza bejn il-persuni kkonċernati li tiġġustifika l-ġhoti ta' dritt ta' residenza dderivat fuq il-bażi tal-imsemmija dispozizzjoni;

- l-eżistenza ta' leġislazzjoni nazzjonali bħal dik inkwistjoni fil-kawża prinċipali li, għalkemm titlob il-koabitazzjoni tal-konjuġi, ma ċċaħħadx lil dawn tal-aħħar milli jgħixu separatament, ma hijiex ċirkustanza ta' natura li toħloq tali relazzjoni ta' dipendenza.